

UNIVERSAL  
LIBRARY

**OU\_182422**

UNIVERSAL  
LIBRARY



OSMANIA UNIVERSITY LIBRARY

Call No. H 81.6 / S 61 / N 1 / 1  
Accession No. G. H. 258

Author सिंह, आरक्षी प्रसाद |

Title नयी दिशा | 1944

This book should be returned on or before the date last marked below.



# नया दिशा

आरसी

धारा बदल रही है, देखो !



मुजफ्फरपुर

प्रकाशक—

वैशाळी-निकुञ्ज

मुजफ्फरपुर ।

प्रथम संस्करण

मूल्य १।।)

सजिल्द २)

मुद्रक—

युगेश्वर सिंह

बोसप्रेस मुजफ्फरपुर ।

# समर्पणा

अपने कवि-मित्र

पण्डित रामदेव शर्मा

को

इन कविताओं को लिखने में  
जिनका बराबर साथ रहा है

आरसी प्रसाद सिंह





पं० रामदेव शर्मा



## एक दृष्टि—

‘नयी दिशा’ में नवीनता तो है ही, एक निश्चित दिशा का निर्देश भी है । अगति, गति और प्रगति के तालों पर उठने-गिरनेवाले हमारे जीवन के अन्तर और बाह्य, दोनों में आज एक भीषण अविश्वास की भावना भर गई है, जिसके फलस्वरूप एक और यदि हमें समस्त संस्कृति, कला, धर्म, अर्थ, राजनीति और परम्परा का मूल्य क्षण-क्षण परिवर्तित होता हुआ दीखता है, तो दूसरी और हमारी अन्तर्गतियों के अस्तित्व और उनकी अब तक की अभिव्यक्तियों के प्रति हमें अनास्था-सी होने लगी है । हमारी अन्तर्गतियाँ हमारी बाह्य परिस्थितियों से ही अनुशासित होती हैं, इसे हमें स्वीकार करना ही पड़ेगा । और तभी हम पाते हैं कि हमारी बाह्य परिस्थितियों को अस्तव्यस्ता और उनके न-कुञ्च-पन की भावना ने हमारी अन्तर्गतियों पर एक गहरे अत्रसाद की छाया डाल दी है । Ezra Pound के शब्दों में आज के हमारे जीवन का रेखा-चित्र कुछ ऐसा ही दीख पड़ता है—

fortitude as never before,  
frankness as never before,  
disillusions as never told in the old days  
hysterias, trench confessions,  
laughter out of dead bellies.

ऐसी अतिव्यस्तता में, जब जीवन स्वयं अपनी अब तक की धारणाओं को ध्वस्त कर रहा हो, संस्कृति अपने मानदंडों को तोड़कर नयी रेखाएँ खींच रही हो और बुद्धि अपने सूक्ष्म क्रांटे पर हृदय के रग-रेशे की तौल ले रही हो, कला एवं साहित्य की अब तक की मान्यताएँ भी अपने को अक्षुण्ण कैसे रख पातीं ! गत महायुद्ध ने, विश्व-व्यापी रूपमें, कलाकारों की चेतना को बहिर्जगत की संव्रस्तता के कारण अन्तर्मुखी तो किया ही था,

बर्गसाँ, फ्रायड, युँग आदि के मनोवैज्ञानिक परीक्षणों ने भी, अवचेतना के अतल गह्वर में गोता लगाकर व्यक्तिगत वाष्पाकुल संवेदन तथा आवेग के संचय की उसे प्रेरणा दी । फलस्वरूप, वहिर्जगत की शून्यता और रिक्तता से विकृष्ट युद्धोत्तरकालीन कलाकार, जब अपने स्तब्ध अन्तर्जगत में लौट कर, अपनी रचना के उपकरण ढूँढ़ने लगा तो अनायास उसकी संवेदना पर वैयक्तिकता का गहरा रंग चढ़ गया और उसकी कल्पना बौद्धिकता के रंग में शराबोर हो उठी । New Signatures की भूमिका में Michael Roberts ने तत्कालीन कलाकारों की इस स्थिति की ओर संकेत करते हुए लिखा था—  
 “अपनी वाह्य परिस्थिति को घृणास्पद उपेक्षा की दृष्टि से देखनेवाला कवि, किसी स्वस्थ जीवन-दर्शन एवं निश्चित धारणाओं के अभाव में, साधारण जीवन से तटस्थ होता गया और ऐसी निष्क्रिय रचनाओं की सृष्टि करने लगा जो या तो अतिशय बौद्धिक थीं या अत्यधिक वैधानिक (technical) थीं । कवि के लिए ऐसी तटस्थता नितान्त घातक सिद्ध हुई ।”

युद्धोत्तरकालीन हिन्दी कविता में छायावाद का विकास भी कुछ इसी प्रकार की परिस्थिति में, ऐसी ही प्रवृत्तियों को लेकर हुआ था । तत्कालीन भारतीय जीवन के सामाजिक, सांस्कृतिक, धार्मिक एवं राजनीतिक क्षेत्रों में नवीन चेतना की जो जागृति हुई, वह समसामयिक परिस्थिति की विषमता के कारण स्तब्ध-सी रह गई । परिणामतः वस्तु-जगत से सर्वदा तटस्थ होकर कवियों की चेतना अन्तर्जगत की नीहारिका में अपनी असन्तुष्ट भावनाओं की रंगीन चित्रशाला सजाने में ही मग्न रहने लगी । किन्तु छायावाद-युग की जागृत चेतना और वाह्य परिस्थिति में सामंजस्यपूर्ण संतुलन के सर्वथा अभाव के कारण अतृप्ति, अवसाद और वस्तु-जगत की उपेक्षा की जो भावना उस युग की कविता में व्यक्त हुई, उसमें वस्तु और विधान, दोनों दृष्टियों से, रूढ़ि और परम्परा के प्रति विद्रोह का भाव छिपा हुआ था । इसलिए द्विवेदी-युग की सभी साहित्यिक मान्यताओं को ध्वस्त करके, एक सर्वथा नूतन शैली—एक नवीन दृष्टिकोण—उपस्थित करने में

छायावाद पूर्णतया सफल हो सका । अतः यदि एक ओर उसमें संवेदना की विविधता और मार्मिक तीव्रता के दर्शन होते हैं, तो दूसरी ओर 'छन्दों की रुद्ध कारा' को तोड़कर गूँज उठनेवाली सांगीतिक प्रभविष्णुता की ध्वनि सुनाई देती है । लेकिन यह सब कुछ होने पर भी, छायावाद की अन्तर्मुखी चेतना कुछ इतनी कुंठित थी कि वहिर्जगत के प्रति वह सर्वथा निष्क्रिय रह गई । उसमें उद्वेग तो था किन्तु प्रतिरोध और युयुत्सा का नितान्त अभाव था, अतृप्ति तो थी किन्तु स्वस्थ सृजनात्मक शक्ति की कमी थी । उसमें गति तो थी, किन्तु वह अग्रगामी न होकर, प्रतिगामी बन गई ।

छायावाद की अति वैयक्तिकता की निष्क्रियता की प्रतिक्रिया के फलस्वरूप हिन्दी में जो नवीन काव्यधारा प्रवाहित हुई, 'नयी दिशा' उसकी एक प्रवृत्ति की ओर संकेत करती है । अन्तर्जगन और वहिर्जगत को यदि हम एक सीधी रेखा के दो छोर मान लें, तो हम पाएँगे कि अन्तर्मुखी-छायावादी कवि जब वहिर्जगत से सर्वदा तटस्थ होकर, अन्तर्जगत की ओर आकृष्ट हुआ तब वह अन्तर्जगत के केन्द्र-बिन्दु में ही उलझा नहीं रह गया, क्योंकि उसकी भीषण अतृप्ति की पूर्ति के लिए विराट अन्तर्जगत की परिधि भी संकुचित-सी थी । अतः उस केन्द्र-बिन्दु से एक लम्ब रेखा में वह ऊपर की ओर उठने लगा । अपनी इस ऊर्ध्व-गति में उसने सांध्य-गगन में अपने जीवन का प्रतिबिंब पाया, हीरक-से तारों में उसे अपनी अतृप्ति का बोध हुआ, और किञ्चित् और ऊपर उठ कर, शून्य की निस्पन्दता में, अनन्त सत्ता पर अपनी सान्त विह्वलता को आरोपित कर, वह शेष हो गया । इधर वहिर्जगत बड़ी तीव्रता के साथ अग्रगामी हो रहा था और उधर अन्तर्मुखी छायावादी कवि क्षण-क्षण वायव्य होता जा रहा था । परिणाम-स्वरूप, प्रतिक्रिया के रूप में जब प्रत्यावर्तन का अवसर आया, तब उस कवि को वस्तु-जगत के धरातल पर एकवारगी उतर आने के लिए, कोई निश्चित मार्ग न मिला सका । यही कारण है कि छायावाद के बाद हिन्दी कविता की प्रवृत्तियों में इनकी विविधता और वैषम्य दीख पड़ता है ।

छायावाद-युग में काव्य के जो उपकरण जुटाए गए थे, अभिव्यक्ति और विचारों के जो मानदंड स्थिर किए गए थे, सौन्दर्यानुभूति और संवेदना की जो रूप-रेखा मान्य हो चुकी थी, वह सब इस नये युग में टूटता हुआ नजर आने लगा। 'आज असुन्दर लगते सुन्दर' में पिछले युग की सौन्दर्यानुभूति का मूल्यांकन ही परिवर्तित होता हुआ देख पड़ा और 'प्रिय पीड़ित शोषित जन' में अन्तर्जगत की अपेक्षा बहिर्जगत के प्रति तीव्र आसक्ति की भावना देख पड़ी। और, चूँकि छायावादी काव्य-दर्शन बहुत अधिक सूक्ष्म और वायव्य हो चला था, क्रिया-प्रतिक्रिया की प्रवृत्ति के अनुसार,

“सिगरेट के खाली डिब्बे, पन्नी चमकौली,  
फीतों के टुकड़े, तस्वीरें नीली-पीली।”

जैसी तुच्छ वस्तुओं में भी महत्व और सौन्दर्य की अनुभूति की जाने लगी। वस्तुतः यह परिवर्तन नितान्त स्वाभाविक ही है। युद्धोत्तरकालीन अंग्रेज़ कविता में भी इलियट आदि की तीव्र अवसाद-भावना और अति-बौद्धिकता की प्रतिक्रिया के कारण आँडेन-स्पेडर-डे लेविस का जो काव्य-दर्शन उपस्थित हुआ, उसमें भी इसी प्रकार 'तुच्छता में गौरव' (significance in trifles) के दर्शन होते हैं। आँडेन ने अपनी काव्यगत मान्यताओं की स्थापना करते हुए कहा था—“Poetry can be every thing that we remember, no matter how trivial: the mark on the wall, the joke at the luncheon, wood games.... these are equally the subject of poetry. We shall do poetry a great disservice if we confine it only to the major experiences of life.” और, इस धारणा की स्वीकृति तो उन्हें इलियट के 'A Cooking Egg' से भी मिल चुकी थी जिसके वातावरण में

*Views of the Oxford College*

Lay on the table, with the knitting.

Supported on the mantelpiece

*An invitation to the Dance.*

के हमें दर्शन होते हैं । हिन्दी के अधिकांश कवि जब अपनी अवसादपूर्ण वैयक्तिकता की प्रतिक्रिया के फलस्वरूप वहिर्जगत को और आकृष्ट हुए, तब न केवल छायावादी काव्य-वस्तु ही उन्हें जर्जर जान पड़ी, वरन् उम्र युग का समस्त जीवन-दर्शन उनके लिए 'पलायमान शुतुर्मुग' की बेवसी से कुछ अधिक महत्व नहीं रखता था । उधर मार्क्सवादी भौतिकवाद (dialectical materialism) के प्रभाव से जो नवीन जीवन-दर्शन उपस्थित हो रहा था वह कुछ इतना सजीव और आकर्षक था कि युद्धोत्तरकालीन अंग्रेजी कवियों की तरह, वे अपने 'पारनेशियन शिखर' (Parnassian heights) से उतरकर एकत्राणी वर्ग-संघर्ष एवं सर्वहारा-सतह पर जा पहुँचे । 'भैंसागाड़ी', 'ध्वजियों का दृश्य', 'कुकुरमुत्ता', आदि कविताएँ इसी प्रवृत्ति की द्योतक हैं । 'तुच्छता में गौरव'—दर्शन की प्रवृत्ति तो इन कविताओं में है ही, वे आधुनिक वर्ग-संघर्ष एवं जीवन की संश्लिष्ट जटिलता की भावनाओं से भी आत-प्रत हैं । 'संघों का डेला सकरपाला हुआ' में भी हमें इसी प्रवृत्ति का सूक्ष्म संकेत मिलता है ।

प्रगतिवाद के नाम से आधुनिक हिन्दी कविता की जो नवीन धारा प्रवाहित हुई है, वह छायावाद की बौद्धिक प्रतिक्रिया-मात्र है । इसलिए प्रगतिवाद का विधान (Pattern) और उसकी ध्वनि (Rhythm) दोनों गतानुगतिक हैं । अन्तर्मुखी की अपेक्षा केवल वहिर्मुखी दृष्टिकोण को अपना लेने से ही किसी नवीन काव्य-दर्शन की अवतारणा नहीं हो जाती । यदि छायावाद की वाणी हृदय की रागात्मक वृत्तियों की एक-स्वर भंकार से मुखरित थी, तो प्रगतिवाद की वाणी बौद्धिक सहानुभूति के बोझ से बोझिल है । हृदय जब ऊपर उठे और साथ ही मस्तिष्क जब नीचे उतर कर उससे मिल पाए, तभी कंठ की वाणी, युग-वाणी की संज्ञा पा सकती है । छायावाद और प्रगतिवाद, दोनों इस दृष्टि से एकांगी ही हैं ।

आधुनिक हिन्दी कविता की चित्रशाला में 'नयी दिशा' को कहाँ उपस्थित किया जाय ? श्री आरसीप्रसाद सिंह आधुनिक हिन्दी काव्य-क्षेत्र के ऐसे प्रतिनिधि हैं जिनका मूल्यांकन आधुनिक काव्य के किसी एक निश्चित मानदंड के सहारे नहीं किया जा सकता । अगर उनमें कीट्स की वासना है, शैली का विद्रोह है, स्विनबर्न का विचोभ है तो उनमें टैगोर की कल्पना, पन्त की कोमलता और निराला की वैधानिक विविधता भी है । अगर उनमें छायावाद की तीव्र अन्तर्मुखी चेतना का उज्वल प्रकाश है, तो उनमें प्रगतिवाद की वहिर्मुखी प्रवृत्ति की जगमगाहट भी है । भावात्मक एवं बौद्धिक और गतानुगतिक एवं प्रयोगात्मक, उनकी काव्य-रचनाओं में इतनी विविधता—और फलतः इतना वैषम्य—है, कि उनमें किसी निश्चित जीवन-दर्शन के विकास की रूप-रेखा स्पष्ट नहीं की जा सकती । आज के विशिष्टीकरण के युग में, जब हम प्रत्येक वस्तु का मूल्यांकन किसी निश्चित धारणा, किन्हीं विशेष मान्यताओं के आधार पर किया करते हैं—यहाँ तक कि जब हमारे हास्य और रुदन का मूल्य भी किसी खास 'पैटर्न' और 'डिजाइन' के सहारे आँका जाता है—तब किसी आधुनिक कवि को किसी निश्चित जीवन-दर्शन की रेखाओं में बँधता हुआ न पाकर, हम उसके क्षुब्ध हो सकते हैं । किन्तु हममें इतनी सहिष्णुता भी तो होनी चाहिए कि हम देखे कि धारणाओं की अनिश्चितता, मान्यताओं की अस्तव्यस्तता, एवं प्रवृत्तियों की द्वन्द्वात्मकता के इस युग में, उसीके अनुरूप किसी संश्लिष्ट काव्य-दर्शन की भाँ तो संभावना हो सकती है ।

‘कलापी’ के कवि को ‘नयी दिशा’ में पहचानना कठिन है । आरसी तो दोनों की एक है, किन्तु प्रतिबिंब सर्वथा भिन्न हैं । ‘कलापी’ की ‘कवि की मृत्यु’ में जिस तीव्र द्वन्द्व और अतृप्ति के हमें दर्शन हुए थे, ‘नयी दिशा’ की ‘पूनों’ में उसकी भ्रमभनाहट की अपेक्षा कोमल भंकार ही सुनाई देती है । लगता है, जैसे धारा के प्रचंड प्रवाह में जो भीषण आवर्त थे, वे अब सुग्ध लहरियों में परिणत हो गए हों । ‘कलापी’ में कल्पना की चंचलता

है, तो 'नयी दिशा' में अनुभूति की मार्मिकता है ; उसमें वासना की विवृति है, तो इसमें भावना का प्रशमन है ।

'नयी दिशा' आधुनिक काव्य-प्रवृत्ति का, कुछ अंशों में सफल प्रति-निधित्व करती है—'कुछ अंशों में' इसीलिए कि इसके रचयिता का अपना एक व्यक्तित्व है जो प्रचलित परिपाटियों की संकीर्णताओं और उनके अनुकरण से कहीं ऊँचा है । इस संग्रह की 'गड़ेरिया', 'उल्लूक', 'पेपरवेट' और 'गधा' शीर्षक कविताएँ 'तुच्छता में गौरव'—दर्शन की भावना से अनुप्राणित हैं । किन्तु, इनमें और 'भैंसागाड़ी', 'कुकुरमुत्ता' 'तेल की पकौड़ियाँ' आदि [कविताओं में केवल वस्तु-व्यंजना की दृष्टि से ही अन्तर नहीं है, उनमें विचार-धारा का भी अन्तर है । जहाँ पिछले वर्ग की कविताओं पर आधुनिक वर्ग-चेतना की जागृति एवं गतानुगतिक साहित्यिक मान्यताओं की प्रतिक्रिया की छाप स्पष्ट दीख पड़ती है, वहाँ 'नयी दिशा' की इन कविताओं में इनके रचयिता की स्वतंत्र धारणाओं की विविधता के हमें दर्शन होते हैं । इसीलिए 'गड़ेरिया' में De La Mare की Nod एवं 'गधा' में Chesterton की 'The Donkey' शीर्षक कविताओं की भावनाओं को खोजने का प्रयास भी सर्वथा असंगत है ; क्योंकि न तो Nod की भाँति 'नयी दिशा' का 'गड़ेरिया' 'Rest, rest and rest again' का श्रान्ति से अभिभूत है और न 'The Donkey' की तरह इसका 'गधा' अपने को इतना महत्वपूर्ण समझता है कि उसका जन्म ऐसे समय में हुआ था—

*"When fishes flew and forests walked  
And figs grew upon thorn,"*

'गड़ेरिया' प्रतीक-काव्य की एक विचित्र रचना है । चन्द्रमा, तारे, आकाश और सूर्य, क्रमशः गड़ेरिये, भेड़, चरागाह और भेड़िये के प्रतीक के रूप में लिए गए हैं । निस्संदेह यह कल्पना कुछ विचित्र-सी लगती है ! किन्तु, यदि एक ओर यह काल्पनिक तरलता है, तो दूसरी ओर 'गधा' में कवि के बुद्ध विद्रोह की ध्वनि भी सुनाई देती है—

ज्यादा गुनहगार है शोषक  
से शोषित होनेवाला !  
गुनहगार है ज्यादा शासक  
से शासित होनेवाला !

इसी प्रकार 'उलूक' और 'पेपरवेट' में लक्ष्मी के वर पुत्रों और पत्थर के टुकड़ों पर देवत्व आरोपित करने की भावना पर तीक्ष्ण व्यंग्य किया गया है ।

'नया दिशा' की सबसे बड़ी विरोधता है, उसकी कुछ कविताओं में अनुभूति-विपर्यय की भावना । प्रेम की उत्कण्ठा, विरह की तन्मयता, उपेक्षा का दर्शन, और आकांक्षाओं के उत्पीड़न के गीत तो इतने अधिक गाए जा चुके हैं कि रामस्त छायायुगीन कविता 'अभिजातियों की करवट' और 'भीमा पत्तकों के लगने' की भावना से आत-प्रत है । किन्तु 'आज जहर पी-पीकर' जब कवि की 'मस्ती संभल रही है', तब 'आज यदि तुम पास होती !' के विपरीत यह कल्पना कवि के मन में उठती हुई दिखाई देती है—

कितना अच्छा होता वह दिन,  
जब तू मेरे पास न होती !

और, इस कल्पना के उठते ही, कवि अपनी भावनाओं को कार्य-रूप में परिणत करने का संकल्प भी कर लेता है—

निश्चय तुझे करूँगा अपनी आँखों से मैं दूर !

किन्तु, कठोरता की यही पराकाष्ठा नहीं है । आगे चलकर तो कवि इतना असहिष्णु और unchivalerous हो उठता है कि उसे ऐसा कहने में भी संकोच नहीं होता—

किसने कहा कि सुन्दरि, तुमको करता हूँ मैं प्यार ?

अनुभूति-विपर्यय की यह भावना तीव्रतम रूप में दीख पड़ती है इस

संग्रह की एक कविता में जिसका शीर्षक है—‘आओ, मेरे आगे बैठो !’ इस पंक्ति में एक आग्रह है, एक आकुल अनुरोध है, जो विविध भावनाओं को जागृत कर देता है। किन्तु, दूसरी ही पंक्ति में कुंडली मार कर फन फैलाए हुई काली नागिन की मुद्रा में बैठनेवाली की कल्पना रोमांच उत्पन्न कर देती है। लेकिन, कवि का आग्रह तो और प्रबल हो उठता है—

आओ, बैठो मेरे आगे !

जैसे बैठी होती बाघिन,

बहुत दिनों की भूखी बाघिन।

भूखी बाघिन, जो ‘अब झपटे मानो, अब निगले !’ किन्तु, कवि को ऐसी विभीषिकामयी आकृति से रोमांच नहीं होता वरन् वह तो कहता है—

मैं तुम्हें देखता रह जाता हूँ,

और जरा-सा हँस देता हूँ !

‘यह कैसा दर्शन है ? आत्म-घात है ?’ और फिर भी ओठों पर मुस्किराहट ! लगता है जैसे स्व-पीड़न में भी कवि को सुखानुभूति होती है। निस्सन्देह, हिन्दी काव्य की भाव-धारा में यह एक नयी लहर है !

‘नयी दिशा’ के इन गीतों से स्पष्टतः यह ध्वनि निकलती है कि कवि असाधारण मानसिक स्थिति में है। अपने ऊपर उसका अखंड विश्वास है—ऐसा विश्वास जो टूट जायगा, किन्तु भुकेगा नहीं। इन गीतों में वयःसन्धि का भावातिरेक नहीं, वयस्कता की कठोरता है। किन्तु, साथ ही द्वन्द्वात्मक मानसिक स्थिति का आरोह-अवरोह भी है।

‘नयी दिशा’ में कवि एक ओर यदि ‘द्रष्टा’ बनकर कहता है—

‘मैं द्रष्टा हूँ, द्रष्टा केवल !’

तो दूसरी ओर उसकी सृजनात्मक चमत्ता ‘स्रष्टा’ के रूप में प्रकट होती है—

[ अ ]

मैं स्रष्टा हूँ जहाँ, द्विधा में  
वहाँ विधाता भी पढ़ जाता !

द्रष्टा और स्रष्टा के दर्शन और सृजन का संतुलन 'नयी दिशा' की स्वस्थता और प्रौढ़ता की परिणति है। निःसंग जीवन-दर्शन एवं निर्विकार सृजन का सामंजस्य ही हमें साहित्य-सृष्टि के लिए स्वस्थ प्रेरणा दे सकता है। आधुनिक हिन्दी कविता की प्रगति में 'नयी दिशा' इस दृष्टि से निस्सन्देह एक नयी दिशा की ओर संकेत करती है।

हिन्दी-विभाग,  
जी० बी० बी० कॉलेज,  
मुजफ्फरपुर।  
१५ दिसम्बर, १९४४।

—नवलकिशोर गौड़

नयीदिशा —



—कवि



# विषय-सूची



## भूमिका

१.	धारा बदल रही है देखो !	...	१
९.	जीवन की एक रात	...	२
३.	जाने, क्यों अब नहीं तुम्हारी	...	४
४.	आज क्या मेरी तरह	...	५
५.	किसने कहा कि सुन्दरि, तुम्हको	...	७
६.	तू क्यों इतना परीशान है	...	८
७.	लगता है जैसे हम दोनों	...	९
८.	निश्चय तुझे करूँगा अपनी	...	१०
९.	जीवन की रात आज	...	१२
१०.	गङ्गेरिया	...	१३
११.	पेपरवेट	...	१४
१२.	पूनो	...	१७
१३.	नाराज	...	२०
१४.	उलूक	...	२४
१५.	सपने	...	२७
१६.	माघ शुक्ल त्रयोदशी	...	३०
१७.	बिजली	...	३३
१८.	कितना अच्छा होता वह दिन	...	१५
१९.	दो होते तो	...	३७

२०.	निर्बन्ध	...	४३
२१.	प्रबहमान	...	४५
२२.	एकलव्य	...	४६
२३.	कुम्भकार	...	४८
२४.	पुकार	...	४९
२५.	गधा	...	५९
२६.	भेड़ियाघसान	...	५२
२७.	हे भुवन मोहिनी मा पृथिवी	...	५३
२८.	तुम मिलो	...	५४
२९.	मैं तुम्हारा हूँ तुम्हारा	...	५५
३०.	बहुरुपिणी	...	५७
३१.	मैं तुम्हें यदि भूल भी जाऊँ	...	५९
३२.	मैं करूँ क्या क्रोध तुम पर	...	६०
३३.	जब जब मैं हूँ कुछ भी बोला	...	६२
३४.	तुझ से प्यार माँगता कौन	...	६३
३५.	मस्ती	...	६४
३६.	आंधी	...	६७
३७.	आँत्रो, मेरे आँत्रो बैठो	...	६८
३८.	अभिमानी	...	७०
३९.	बन्धन	...	७४
४०.	द्रष्टा	...	७९

धारा बदल रही है, देखो !

धारा बदल रही है, देखो !

पल भर जिसको चैन नहीं थी,

देखे बिना, विकल-सी रहती;

अब आँसू की दो बूंदों से

तबियत बहल रही है, देखो !

बहुत दिनों तक पड़ा रहा मैं

रख अपनी छाती पर पत्थर !

अकस्मात् अब पत्थर की भी

छाती पिघल रही है, देखो !

मैंने था जब पास बुलाया,

भाग गयी थी वह नफरत से;

पाँव चूमने को मेरे अब

दुनिया मचल रही है, देखो !

मिले न थे जब तक हम दोनों, !  
 अकुलाहट थी छायी मन में;  
 अब जो घड़ी मिलन की आयी;  
 हसरत निकल रही है, देखो !


सूखे थे जब होंठ, जिन्दगी  
 तरस रही थी एक घूंट को !  
 आज ज़ह्र पी-पी कर मेरी  
 मस्ती सँभल रही है, देखो !

---

### जीवन की एक रात

जीवन की एक रात चैन से गुजर गयी ।  
 समझा मैं, पूनो की चाँदनी उमड़ गयी ।  
 उस दिन हम दोनों में था खयाल किसको ?  
 तीर से पुकारता अनन्त काल किस को ?  
 मौजों में खेलते, बहाते और बहते हम,  
 व्यस्त रहे सुनते कुञ्ज, आपस में कहते हम !  
 सँभले जब देर बाद,

केवल तब एक याद,  
 मेरा यह रूप देख मुत्यु भी सिहर गयी ।  
 फिर तो ये बाकी दिन, काले, अँधियाले ।  
 खाली हों, हसरत के टूटे ज्यों प्याले !  
 और कहाँ जादू वह, मिन्नत की घड़ियाँ ?  
 आँखों में उड़ती थीं रस की फुलझड़ियाँ !  
 कल का पूर्येन्दु-हास  
 आज का दिन है उदास,  
 आयी थी साँस, मुझे लेने को ठहर गयी ।  
 लगता है आज मुझे, जैसे वह सपना था;  
 लगता है, जैसे वह—आँखों का भ्रम था;  
 यदि नहीं—  
 तो फिर वह अन्य कौन अपना था ?  
 मान लिया जिसको जी चाहा, मन मेरा !  
 जो कुछ था ज्ञान, प्राण;  
 सब तो कर चुका दान !  
 कोई क्या नयी बात अब भी है रह गयी ?



जाने, क्यों अब नहीं तुम्हारी

जाने, क्यों अब नहीं तुम्हारी

कभी याद भी मुझ को आती ?

चिर अतीत के अन्धकार से

तुम जो मुझे पुकार रहे हो !

मेरी स्मरण-शक्ति को युग से

बारम्बार उभाड़ रहे हो !

अब तो प्रिय, आवाज एक भी

यहाँ तुम्हारी पहुँच न पाती !

यह जो तुम उपहार भेजते

मेरे पास प्रेम का प्रतिक्षण;

पुष्प-गन्ध, द्राक्षा-रस, परिमल,

अङ्गराग, ज्योत्स्ना के मधुकण !

गिरते तरु से पत्र, तुम्हारी

व्याकुलता मुझको न सताती !

शत-शत मिलन-यामिनी मधु की

हार गयी है मुझे मना कर !

प्रणय-दूत अज्ञात तुम्हारे

लौट चुके हैं कितने आकर !

हँस-हँस कर वसन्त रह जाता,

सिसक-सिसक वर्षा रह जाती !

आज क्या मेरी तरह तू भी

आज क्या मेरी तरह तू भी

अकेला हो गया है ? चाँद,

ओ अभागे चाँद !

बोलता तू क्यों नहीं ?

उन्माद - सा क्यों छा गया है ?

लोग हँसते, आ गया फिर

कौन यह पागल नया है ?

रात के पिछले पहर में,

याद की उठती लहर में,

प्राण बहते जा रहे

चिनगारियों की जब लहर में;—

क्या न था तू ही ? गली में

जो किसी की रो गया है, चाँद !

ओ अभागे चाँद !

बन गयी है वेदना तेरी जगत के गान;

शोक तेरे हो गये हैं विश्व की मुस्कान !

भर्त्सना संसार की, कुत्सा, घृणा, अपमान,

तुम उठा कर पी गये इतना कलंक महान् !

लाज से क्यों मुँह छिपाता,


बादलों में तू समाता,  
जा रहा चुपचाप क्यों है  
आज अपने को मिटाता ।

मत जगा, अरमान गहरी  
नींद में जो सो गया है, चाँद !  
ओ अभागे चाँद !

इतने बड़े आकाश में तेरा नहीं क्या वास ?  
इतने बड़े ब्रह्माण्ड में कोई न तेरे पास !  
एक दिन थी पूर्णिमा की माधुरी, उल्लास ;  
एक दिन है आज यह लाञ्छन, पतन, परिहास !

कहता नहीं तू जड़ हुआ क्या ?  
प्रेम का वह वर हुआ क्या ?  
हिलता नहीं, डुलता नहीं ?  
सुनता नहीं, पत्थर हुआ क्या ?

बोल, क्या उस पार तेरा भी  
कहीं कुछ खो गया है ? चाँद !  
ओ अभागे चाँद !



## किसने कहा कि सुन्दरि, तुम को

किसने कहा कि सुन्दरि, तुमको करता हूँ मैं प्यार ?  
किसने कहा कि हम दोनों में गोपनीय व्यवहार ?

तुम सुन्दर हो, मैंने जाना ;  
आकर्षण है, यह भी माना !  
लेकिन, तुमसे प्रेम ? और मैं  
करूँ ? असत्य, असम्भव, ना-ना !

कभी मान सकता हूँ मैं क्या इतनी जल्दी हार ?  
किसने कहा कि सुन्दरि, तुमको करता हूँ मैं प्यार ?


नर-नारी में परिचय, मैत्री ;  
यह भी कोई बात नयी है ?  
बहकाया है किसने तुम को !  
मारी किसकी अक्ल गयी है ?

यों तो दुश्मन से भी आँखें हो जाती हैं चार  
किसने कहा कि सुन्दरि, तुमको करता हूँ मैं प्यार ?

ले लेता हूँ भूले - भटके  
कभी तुम्हारा नाम !  
बन जाता है कभी तुम्हारा  
मुझ से कोई काम !

दुनिया तो यों-ही करती रहती है तिल का ताड़ !  
किसने कहा कि सुन्दरि, तुमको करता हूँ मैं प्यार ?

तुमने भी क्या समझ लिया  
 मुझको इतना कमजोर ?  
 सच बोलो, क्या कभी खिँची थी  
 तुम भी मेरी ओर ?  
 वह तो थी तकरार, जिसे तुम कहती हो खिलवाड़ ?  
 किसने कहा कि सुन्दरि, तुमको करता हूँ मैं प्यार ?



### तू क्यों इतना परीशान है

तू क्यों इतना परीशान है ?  
 क्या मुझ पर गुस्सा आता है ?


आता है, तो आने भी दे;  
 प्यार गया, तो जाने भी दे !  
 मुट्ठी में क्यों बाँध रहे हो ?  
 बिजली को गिर जाने भी दे !

मैं भी देखूँ, कितना दम है ?  
 तू क्यों इतना झुँझलाता है ?

मैं अपना अपराध मानता;  
 तेरे दिल का राज जानता !

ये जो भौहें तनी हुई हैं,  
क्या मैं इनको न पहचानता ?

मैं तो तुम्हे भूल भी जाऊँ;  
पर, खयाल आही जाता है !



### लगता है जैसे हम दोनों

लगता है, जैसे हम दोनों कहीं मिले हों दूर;

दूर कहीं अज्ञात स्थान जो अद्भुत एक अगोचर ;  
दूर कहीं, निस्सीम काल की सीमा से भी बाहर !

प्रथम प्रेम की मदिरा पीकर दोनों ही थे चूर !


अच्छी तरह याद है हमको, वह क्षण अब भी याद ;  
सिर्फ एक क्षण वह जीवन का, वह पहला उन्माद !  
पहली बार हृदय था तड़पा, प्राण गये थे झूल !  
हमने तुम्हें प्यार कर की थी सब से पहली भूल !  
हमने अनुभव किया मर्म में एक चोट तत्काल !  
दो तारों के छू जाने से हो जाता जो हाल !

भरी हुई थी नयी उमंगें दोनों में भरपूर !

और आज भी तो लगता है, जैसे हम हों दूर ;  
ज्यों की त्यों हैं बनी आज भी वे सीमाएं कूर !  
कुछ ऐसा भी लगता, मानो हो आये प्रार्थीन ;  
प्रायः जैसे वृद्धों का मन हो जाता है दीन !

बादल जब कभी उमड़ते हैं ;  
नव - रस की वर्षा करते हैं ;  
चढ़ इन्द्र धनुष के पंखों पर  
जब मेरे स्वप्न बिचरते हैं !

कभी-कभी विद्युत-प्रहर्ष में तुमको लेता देख ;  
जैसे श्याम-कसौटी पर हो खिंची कनक की रेख !  
दोनों ने ही आत्म-समर्पण किया, हुये मजबूर !



निश्चय तुम्हें करूँगा अपनी

निश्चय तुम्हें करूँगा अपनी आँखों से मैं दूर !

ये आँखें, जो तुम्हें देखने को  
प्रतिक्षण अकुलाती हैं ;  
एक घड़ी भी तुम्हें न पाकर  
जो अधीर हो जाती हैं !

ये आँखें, जो रहतीं तेरे प्रेम-नशे में चूर !  
निश्चय तुझे करूँगा अपनी दुनिया से मैं दूर !

यह दुनिया, जिस में तेरे  
प्राणों का हाहाकार भरा है !  
जिस की मिट्टी के कण-कण में  
तेरा मोहक प्यार भरा है !

यह दुनिया, जिस में तूने आनन्द किया भरपूर !  
निश्चय, तुझे करूँगा अपने दिल से निश्चय दूर !

यह दिल, जो तुझको पाकर  
फूला न समाया रहता है !  
जो तेरी चितवन के जादू से  
भरमाया रहता है !

यह दिल, जो तेरी माया से बना घमण्डी, क्रूर !  
निश्चय, तुझे करूँगा निश्चय अपने मन से दूर !

एक चोट मैं मन को दूँगा ;  
दूँगा एक अभाव !  
और मिटा मैं दूँगा, जीवन पर  
जो प्रबल प्रभाव !

मोहमयी, तू बार-बार यों मेरी ओर न घूर !  
निश्चय तुझे करूँगा अपनी आँखों से मैं दूर !



## जीवन की रात आज

जीवन की रात आज  
आयी फिर मोहमयी ।  
माना, मैं हार गया  
बाजी तू जीत गयी !

तुझको यदि यों ममत्व,  
इसका है ज्ञात तत्व ;  
तू ही ले यह महत्त्व !  
तू ही रह दिग्विजयी !

तेरा ही विजय - गीत,  
गाऊँ मैं भी पुनीत ,  
तेरे ही सुख से मैं  
आज सुखी, आज प्रीत !  
जीवन में हार - जीत

कोई क्या बात नयी ?



## गड़ेरिया

रोज शाम को  
 आता लाखों भेड़ें लेकर  
 वह गड़ेरिया  
 उजले रँग का ।  
 भेड़ें भी उसकी उजली ही ;  
 दूध से धुली,  
 खुली ;  
 सारी रात चराता नीली  
 चरागाह में  
 अपनी भेड़ें ।  
 और सुबह को  
 रोज कहीं से आ जाता है  
 एक भेड़िया ।  
 एक एक कर  
 खा जाता सारी भेड़ों को ।  
 और, अकेला  
 रो-रो कर, पीला पड़ कर,  
 घर हाय, लौट जाता गड़ेरिया ।

---

## पेपरवेट

मेरी टेबुल पर रक्खा जो  
 यह पत्थर का पेपरवेट ;  
 एक मित्र दे गये इसे थे  
 कागज में उस रोज लपेट

गोल-गोल पत्थर का टुकड़ा  
 लगता है कितना सुन्दर !  
 ताजे मखमल - सा सुफेद,  
 चिकना जैसे हो सँगमर्मर !

यों न किसी ने पूछा उससे,  
 और न वह कुछ बोला है !  
 वह पत्थर है, चुप है, उसने  
 कभी नहीं मुँह खोला है !

लेकिन, अगर गौर से देखोगे  
 तुम उसकी हरकत को !  
 तो पाओगे उसके पीछे  
 छिपी हुई तुम कुदरत को !

तुम्हें लगेगा नया नहीं वह,  
 दुनिया बहुत पुरानी है ;

उस छोटे-से पत्थर की  
सचमुच दिलचस्प कहानी है !

तुम्हें कहेगा, किस प्रकार वह  
पहले था कठोर चट्टान !  
चोटी पर पहाड़ की लगता  
था वह कितना उच्च, महान् !

सहसा तोड़ उसे डाला फिर  
प्रखर नदी की धारा ने !  
इधर उधर लग गयीं उसे  
मौजी लहरें यों लुढ़काने !

ज्यों-ज्यों नीचे उतरा, त्यों-त्यों  
वह घिसता ही आया !  
और अंत में घिसते-पिसते  
यह स्वरूप है पाया !

जाने, कब यह चला वेग में ?  
जानें, है यह कब का हाल ?  
फिर भी, संशय नहीं कि होंगे  
इस में लगे हजारों साल !

आज, यहाँ आते-आते यह  
बना सुघड़-सा, गोल-मटोल;

कभी चला था शिला-खण्ड जो  
प्रबल-नदी-प्रवाह में डोल !

निकन, यहीं खत्म हो जाती  
है न कहानी यह मेरी,  
लगी हुई है सागर-तटपर  
यह जो बालू की ढेरी !

एक एक कण इसका कहता  
वही पुरातन - सा इतिहास !  
'मैं हूँ, वह चट्टान, बनाया  
जिसको कभी काल ने ग्रास !'

पूजे जाते हैं मन्दिर में  
आज बने जो शालिग्राम ;  
पंसारी के थैले में जो  
करते तौल - जोख का काम !

कहीं पड़े पीपल के नीचे  
करते हैं जो धर्म - धकेल !  
नटखट लड़के जिन्हें उठा कर  
लाते और खेलते खेल !

बिछ जाते जो मौन तपस्वी  
कहीं रेल की सड़कों पर !

कभी पहाड़ों की चोटी पर  
वे ही थे भारी पत्थर !

देखा है युग-युग को मिटते,  
देखा मिटते मन्वन्तर !  
पेपरवेट आज है यह जो  
रक्खा मेरी टेबुल पर !

---

## पूनी

लौट कर क्या आयगी फिर पूर्णिमा की रात ?  
ऐसी पूर्णिमा की रात ?

आज मेरे प्राण में ही भर गया आकाश !  
आज कितना लग रहा है चाँद मेरे पास !  
चाँद के मुख पर खिला है मुक्त मेरा हास !  
और मुझको छू रहा है चाँद का निःश्वास !  
चाँदनी चुपचाप आकर कर रही है बात !  
कोई रस - भरी - सी बात !

व्योम है निस्तब्ध, है निःशब्द यह संसार !  
वायु भी निस्पन्द, मानो हो गया लाचार !

सुन रहे हैं प्राण मेरे आज आँखें मूँद !  
 पी रहे हैं प्राण मेरे, चू रही जो बूँद !  
 देखते हैं नेत्र मेरे एकटक उस ओर,  
 आ रहा जिस ओर से मेरा चतुर चितचोर !  
 बज रहा है एक केवल, एक केवल तार !  
 उठ रही मेरे हृदय से ही मधुर झंकार !  
 गूँजती सब ओर जिसकी है सुरीली तान !  
 आज जैसे प्राण ही, सब में भरे हों प्राण !  
 झिलमिलाते चार तारे, सिर्फ दो - ही - चार !  
 और उमड़ा आ रहा है ज्योति - पारावार !  
 द्वार हैं मन के खुले, सब वृत्तियाँ हैं बन्द !  
 आज इतना प्रेम, इतना छा रहा आनन्द !  
 जागता कोई न, दुनिया है पड़ी सुनसान ।  
 मौत के उस पार जाकर मिट गया तूफान !  
 आज कितनी शान्ति, जीवन में मनोरम शान्ति !  
 रश्मि बन बिखरी पड़ी मेरी प्रिया की कान्ति !  
 चाँदनी में आज सहसा खुल पड़े हैं

प्राण के जलजात ;

मेरे प्राण के जलजात !

क्या न यों ही चाँदनी मुझको करेगी प्यार ?

चल न सकता आयु-भर क्या यह अथक अभिसार ?

सोचता हूँ मैं यही फिर आज बारम्बार ;

इस विजय के अन्त में क्या बच रहेगी हार ?  
 आह, कितना चुद्र हूँ मैं ? चुद्र यह संसार !  
 मृत्यु की मेरी अमा मुझको रही ललकार—  
 'चार दिन की चाँदनी है, फिर अँधेरी रात !  
 आयेगी अँधेरी रात !'

इस तरह तैयार जाने के लिये क्यों हो गयी तू ?  
 इस तरह बेहोश-बेसुध बेपये क्यों हो गयी तू ?  
 इस तरह मुझको अकेला छोड़ भागी जा रही क्यों ?  
 इस तरह हर बात पर भी तू भला कुँभला रही क्यों ?  
 जानता हूँ, एक दिन तू जायगी ही - जायगी तू !  
 क्या पड़ी जल्दी, बता तू हर घड़ी अकुला रही क्यों !  
 क्या समझ कर कर रहो यों मर्म पर आघात ?  
 मेरे मर्म पर आघात !

क्या न इतना भी तुझे मेरे लिये अवकाश ?  
 क्या बुझा सकती न मेरी एक छोटी प्यास ?  
 रुक न सकती और क्या तू एक क्षण भी हाथ ?  
 काल के सम्मुख कुटिल तू भी विवश, निरुपाय ?  
 देखते ही देखते कुम्हला गया क्यों गात ?  
 तेरा चाँदनी का गात !

जा विलासिनि, देखता है व्योम तेरी राह !  
 और पूरी कर पिपासित प्राणियों का चाह !

देखती कब तक रहेगी हाय, मेरी ओर ?  
 सैकड़ों मुझ-से अभागे हैं, मुझे दे छोड़ !  
 जा भिखारिणि, माँग अब तू जा मुझी-सा भीख !  
 याद रक्खूँगा उसे, दी आज तूने सीख !  
 मैं अँधेरी रात में ही देख लूँगा स्वप्न ;  
 मैं अँधेरी रात में ही दूँद लूँगा ज्योति !  
 स्वप्न वह जिस पर टिका सौन्दर्य का संसार !  
 ज्योति वह जिससे छलकता प्रेम - पारावार !  
 जा विनोदिनि, देख, होना चाहता ही प्रात !  
 ज्वालामय सुनहला प्रात !

### नाराज

मुझ से मेरा मन नाराज !

कहता है, तूने कब मेरी  
 चिन्ता की ? कब पहचाना ?  
 एक बार भी तूने मेरा  
 कहा न माना, कब माना ?  
 कब तूने सुख दिया मुझे ?

कब मेरी प्रखर बुझायी प्यास ?  
मैं मन को बहलाता, मुझ से

हो जाता है तन नाराज !

कहता है, तू ने कब मेरी  
ममता की ? कुछ मोह किया ?  
जब - जब मैंने चाहा तुझ से  
कुछ, तूने विद्रोह किया !  
तू इतना निर्लज्ज कि तुझ से  
मिटी न मेरी कुछ भी भूख !  
मैं मन को समझाता, लेकिन,

मुझ से जीवन भी नाराज !

कहता है, कब तू ने मेरी  
माँगों पर कुछ ध्यान दिया ?  
कभी एक भी पूरा तूने  
क्या मेरा अरमान किया ?  
सदा उपेक्षा ही की मेरी,  
मुझ से रहा सदैव विरक्त;  
मैं जीवन को कहता, मुझ से

दुनिया भी तो है नाराज !

कहती है, तू मायावी है;  
सबको बस कर लेता है !

मीठी-मीठी बातें कह कर  
 यों ही धोखा देता है !  
 बोल अकामी, तूने किसका  
 किया आज तक क्या उपकार ?  
 दुनिया को क्या कहूँ, देखता

मुझ से पत्थर भी नाराज !

उसकी भी है एक शिकायत,  
 जो वह मुझ से कहता है;  
 दूर-दूर क्यों खिँचा-खिँचा-सा,  
 उदासीन-सा रहता है ?  
 मैं क्या उसे बताऊँ, मैंने  
 क्यों न उसे माना आराध्य ?  
 पत्थर तो पत्थर ही, मुझ से

मेरा ईश्वर भी नाराज !

कहता है, मेरे लायक भी  
 तूने कोई काम किया ?  
 कभी भूल कर भी क्या नास्तिक,  
 तूने मेरा नाम लिया ?  
 जब-जब तुझे पुकारा मैंने,  
 तूने मेरा किया विरोध;  
 दुनिया से झुँझला कर तूने

मूर्ख ! लिया मुझ से प्रतिशोध !  
 मैं सुनता हूँ, चुप रह जाता ;  
 सब तो सच ही कहते हैं !  
 मुझे नहीं मालूम कि मुझ से  
 भला कौन खुश रहते हैं !  
 इस विराट् पृथ्वी में मुझ से  
 क्या न एक भी व्यक्ति प्रसन्न ?  
 क्या मैं इतना हतभागा हूँ ?  
 क्या मैं इतना आह, विपन्न ?  
 मुझे बनाने वाले, बोलो !  
 क्या मैं इतना तुच्छ नगरय ?  
 मुझे मिटानेवाले, बोलो,  
 क्या मैं इतना अधम, अधन्य ?  
 अगर नहीं, तो किसने तुमको  
 कहा कि मेरी याद करो !  
 मुझे बना कर खेल-खेल में  
 यों मुझको बर्बाद करो !  
 मैं क्या करूँ ? कहाँ जाऊँ मैं ?  
 मैं किसके आगे रोऊँ ?  
 मुझे बता दो, किसके सम्मुख  
 जाकर नतमस्तक होऊँ ?  
 मैं ही केवल भार जगत का !

क्या मैं ही इतना दुर्बल ?  
 जो मुझसे मेरा जीवन है,  
 जीवन का प्रतिक्षण नाराज !

---

### उलूक

तेरी भी क्या उसी विधाताने  
 ( कृपालु ने ) रचना की है ?

जिसने सूरज, चाँद बनाया ;  
 मिट्टी में सोना उपजाया !  
 आसमान में बाग लगाकर  
 जिसने अद्भुत फूल खिलाया !

तेरी भी क्या उसी विधाता ने  
 ( निधुर ने ) रचना की है ?

जिसने पैदा किया कमल को  
 घटने भर दलदल, कीचड़ में ;  
 जिसने भरी जवानी दे दी  
 'बुधुआ की बेटी' के घर में !

तेरी भी क्या उसी विधाता ने  
( खूसट ने ) रचना की है ?

जिसने अक्ल गधे को दी, है  
जिसने दिया ऊँट को रूप ;  
इज्जत दी जिसने कुत्तों को,  
जैसे माघ - मास की धूप !


देकर सुन्दर नाक - कान है  
जिसने की हाथी की सृष्टि !  
भाग्यवान् ! क्या उसी विधाताने  
दी तुझे गृद्ध की दृष्टि !  
हे उलूक, परवाह नहीं कुछ ;  
अगर विधाता बाम हुआ !  
चैन मौज में दिन कटते हैं ;  
फुर्सत है—आराम हुआ !  
सूर्य उगे या डूबे, चाहे,  
चाँद रहे या मर जाये ;  
तुझे जरूरत क्या दुनिया से !  
घर - घर बिजली भर जाये !

यही सोच कर क्या लक्ष्मी ने  
वाहन तुझे बनाया है !  
अपने बूढ़े पति से बदला

ले क्या खूब छकाया है ।  
 हे उल्लूक, कुछ फिक्र नहीं;  
 तू ही न अकेला आया है !  
 तेरे साथ भागवन्तों का  
 जग में मेला आया है !

काश कि तेरे आँखें होतीं,  
 और देख पाता तू भी !  
 अपने खँड़खँड़ की कीमत का  
 मर्म समझ पाता तू भी !  
 ये विशाल जो भवन बने हैं,  
 ऊँचे बड़े कँगूरे हैं !  
 इनमें तेरे ही भाई - बन्दों  
 के अड्डे, डेरे हैं !

तु मत सोच कि विधि के होते  
 सारे काम अधूरे हैं !  
 तुझ से बहुत आँख के अन्धे  
 और गांठ के पूरे हैं !  
 मरने को पानी से जिनके  
 भरे हुए दो चुल्लू हैं !  
 तू तो केवल उल्लू ही, ये  
 निरे काठ के उल्लू हैं !



## सपने

ये सपने मुझको प्यारे हैं,  
इन सपनों को तुम रहने दो !

ले सकते हो मेरा जीवन,  
ले सकते ही मेरा धन ;  
पर क्या पशु-बल का प्रयोग कर  
ले सकते हो मेरा मन ?

वह मन, जिसमें स्वप्न विचरते,  
मेघों से हैं क्रीड़ा करते,

इन्द्र धनुष की माला धारण  
कर शिशु से किलकारी भरते ।

ये सपने बड़े दुलारे हैं ।

बड़े जतन से पाले हैं !

इन सपनों को तुम रहने दो !

कुछ सपने हैं जिनको

दुनिया में रूप मिला करते !

कुछ सपने हैं ऐसे भी, जो

यों ही हर रोज खिला करते;—

जैसे बन में फूल चमेली के;

रोज शाम को मुरझा जाते हैं

खिल कर !

फिर भी ये मेरे सपने हैं,  
 दिलके टुकड़े हैं, अपने हैं !  
 इसीलिये ये एकमात्र  
 आधार न क्या मेरे जीवन के ?  
 चुप रहते हैं कभी, और ये  
 देते कभी इशारे हैं !  
 ये सपने मुझको प्यारे हैं,  
 इन सपनों को तुम रहने दो !

इन सपनों को तुम देखोगे,—  
 कभी मचलते, कभी रूठते,  
 और कभी हँसते,  
 और कभी रोते भी !  
 कभी मौज में आ जाते हैं,  
 और कभी मनमारे हैं !  
 ये सपने मुझको प्यारे हैं,  
 इन सपनों को तुम रहने दो !

मिट जायें ये, जैसे मिट जाया  
 करती है ओस धूप खिलने पर !  
 मिट जायें ये भले, सिन्धु में  
 जैसे गिर जाया करती हैं,  
 लहरें उठ कर !

फिर भी वे हैं अमर कि जितना  
 सब से बड़ा महात्मा जग का !  
 सब से बड़ा भक्त या ज्ञानी,  
 या आँखों से दिखनेवाली  
 सब से बड़ी चीज दुनिया की !  
 क्योंकि, मिटी हैं लहरें यदि, तो  
 क्या विचार भी कहीं मिट गये ?  
 आँखों से यदि विश्व देखते,  
 तो मन से ब्रह्माण्ड नहीं क्या ?  
 मेरे मन में मिलने वाले,  
 मेरे मन के आसमान में  
 खिलने वाले तारे हैं !  
 ये सपने मुझको प्यारे हैं !  
 इन सपनों वो तुम रहने दो !

---

## माघ शुक्ल त्रयोदशी

आज की यह चाँदनी,  
यह चाँदनी भी, देख,  
जहरीली हुई है !

किस हठीले होंठ का पीकर जहर,  
माघ की इस रात के पिछले पहर,  
किन अभागे आँसुओं की ले लहर,  
ढा रही हतभागिनी आफत, कहर !

शायद इसीसे पापिनी  
संताप से उद्विग्न  
यह, पीली हुई है !

जिन्दगी गुजरी खुशी में एक दिन,  
और दिन - भर युद्ध में करता रहा;  
पूछ तो, किसके लिये ?  
संसार कहता जोर से तेरे लिये —  
तेरे लिये !

अनुरागिनी, दुश्मन बनी  
तू भी अरी, क्या ?  
इस तरह जो चोर-सी पकड़ी गयी-सी  
और शरमीली हुई है !

एक क्षण चौबीस घण्टों में अगर मैं  
 प्यार कर लेता किसी को,  
 कौन-सा अपराध करता, बोल तो,  
 जिन्दगी के एक क्षण में—एक क्षण  
 याद कर लेता किसी को,  
 क्या बिगड़ जाता कहीं ? जो  
 तू नशीली रात - रानी,

हे रसीली,

रूप - गर्बीली हुई है !

जिस जवानी पर तुझे यों नाज है,  
 जानता हूँ, राज जो दिलके सभी;  
 जो मधुर सौन्दर्य तेरा आज है;  
 आज ही ढल जायगा,  
 ढल जायगी तेरी जवानी,  
 जिस तरह यह ढल रही है रात,  
 जिस तरह बरसात की यह

भूमती जाती खानी !

बाढ़ का मुंहजोर पानी !

और तू क्या देखती ?

यह लाज चुनरी तो

अभी गीली हुई है !

हाथ धोकर क्यों किसी की जान लेने,  
 मौत - सी तू आज पीछे पड़ गयी है !  
 राह में सब और सचाटा यहाँ है;  
 और अपनी जिद कि तू भी अड़ गयी है !  
 क्या न छोड़ेगी मुझे अभिमानीनी तू ?  
 जायगी उठ क्या न दुनिया से भला ?  
 मर्म में क्यों आग - सी जाती सुलग ?  
 रात का चौथा पहर भी है ढला !  
 याद बिजली - सी कभी जाती चमक,  
 और मेरी जिन्दगी से ———  
 यों कभी क्या मौत का पहरा टला ?  
 जिस तरह मैं हूँ—अरी, उन्मादिनी !  
 डूब जा तू भी मरण के सिन्धु में;  
 क्योंकि, मेरी साँस की

यह ग्रंथ सहसा

आज कुछ ढीली हुई है !  
 लोग कहते, तू भली है !  
 ज्यों चमेली की कली है !  
 और मैं तो देखता हूँ, तू भयानक  
 नाग, सिनकोना—मिली  
 सुकुमार मिसरी की डली है !  
 क्या तुझे मैं पान कर जाऊँ ?

आँख में तेरी उतर आऊँ ?  
 ओ नहीं, दुनिया नहीं अन्धी !  
 तू किसी का घर उजाला कर सकेगी;  
 तू किसी घर का अँधेरा हर सकेगी !  
 किन्तु, मेरा भी कभी क्या ?  
 वा कि जीवन में उषा अब आ रही है !  
 प्रेम की चिड़िया चहकती गा रही है !  
 जा, न तो जल जायगी तू;  
 मोम - सी जल जायगी तू !  
 तू जिसे चाहे, उसी के पास जा, मधु—  
 कामना में मुँह छिपा ले !  
 चाँदनी, ओ चाँदनी ! सच कह रहा हूँ,  
 जिन्दगी मेरी प्रलय की धूप से ही,  
 आज चमकीली हुई है !

### बिजली

गिरते गिरते भी आखिर बिजली गरज गयी !  
 वह वज्र - नाद जिसने भूमण्डल हिला दिया,  
 पृथ्वी के वक्षस्थल के तारों को, खींचा,  
 फिर जिसने छायानट से मिला दिया !

जानें, वह किस के इंगित से खिंच कर, टूटी !  
मेघों के माया - वन से सहसा छूटी !

नाच - नाच कर,

बचते - बचते भी आखिर बिजली फिसल गयी !  
गोरी के पैरों के नीचे थी चिकनाई;  
थी झूम रही सिर पर नवीन तरुणाई !  
शायद जीवन में प्रथम बार था भाँका,  
और कहीं शायद वह छैला भी था बाँका !  
जब यौवन का पिक - कंठ बोल उठता है—

‘कुहू - कुहू !’

तब पत्थर का दिल भी कहीं डोल उठता है !

झूम - झूम कर,

मिटते-मिटते भी आखिर बिजली चमक गयी !  
बिजली को है ज्ञात कि क्षण भर हँसना है !  
सदा झूलना है न मेघ के कन्धों पर,  
इस क्षण - भंगुर जीवन के मणि को,  
काँटों में, कीचड़ में, मल में फँसना है !  
वह हँसी और वह हँसी—इसलिये  
और घँस गयी धरा के प्राणों में !  
मरते - मरते भी बिजली आखिर बिहँस गयी !  
यदि इस प्रकार तुम बिहँस सको, तो  
बिहँसल प्रतिपल !

यदि ! इस प्रकार तुम खेल सको, तो  
 खोलो जी भर, संभ्रा के रथ पर,  
 अग्नि, धूम्र, उल्का के पथ पर !  
 यदि इस प्रकार का मरण मिले,  
 तो हे मोही मन, छोड़ो जीवन !  
 चलते - चलते भी बिजली आखिर तड़प गयी !

---

### कितना अच्छा होता वह दिन

कितना अच्छा होता वह दिन,  
 जब तू मेरे पास न होती !

जब तू रहती मेरे आगे,  
 अथवा मेरे अगल - बगल में;  
 मैं 'हो जाता, जैसे मछली  
 छटपट करती खौले जल में !

दम घुटने लगता है मेरा;  
 मानो, चलती साँस न होती !

तुझ से भी लगता है ज्यादा  
 अच्छा तेरी यादें करना;

तुझे देख कर यों जाने से  
 कहीं बेहतर तुझ पर मरना !  
 क्या तू भी मेरे पीछे यों  
 दुनिया से छुप-छुप कर रोती ?  
 इसीलिये तो मैं कहता हूँ,  
 जब तू दूर चली जाती है !  
 मेरे दिल की कली रोज  
 चुटकी से यों न मली जाती है !  
 फूट न जाती किस्मत मेरी,  
 टूट न जाता मन का मोती !  
 अच्छा है, तू पास नहीं है;  
 मेरा चित्त उदास नहीं है !  
 कह सकता है क्या कोई भी,  
 मेरे मुख पर हास नहीं है ?  
 यह तो तेरी ममता है, जो  
 रह-रह अपना धीरज खोती !



## दो होते, तो

दो होते, तो किसी तरह  
शायद यह एक दिया भी जाता !

दो होते, तो सम्भव था, मैं  
करता तुझ को बन्धु, समर्पण !  
किन्तु, खेद है, पाया मैंने,  
मेरे पास एक ही है तन !

यह तन भी कैसा कि काँच के  
टुकड़ों पर हो बिका हुआ है !  
निराधार आकाश - महल - सा  
महाशून्य में टिका हुआ है !

बहुत दिनों से मृत्यु - देवता का  
अधिकार चला आता है !  
इस पर उसकी ममता, मैत्री;  
अविरल प्यार चला आता है !

दे दूँ आज किसी को कैसे !  
यह जो बना पराया घन है !  
मुझे खेद है बन्धु, कल्लूँ क्या !  
मेरे पास एक ही तन है !

×

×

×

दो होते यदि, तो उन में से  
शायद एक दिया भी जाता !  
अपने लिये नहीं, तो कुछ दिन  
तेरे लिये जिया भी जाता !

दो होते, तो सम्भव था, मैं  
देता तुझ को बन्धु, निमंत्रण !  
किन्तु, खेद है, सच कहता हूँ,  
मेरे पास एक ही है मन !

वह मन भी कैसा कि जगत से  
उड़ा - उड़ा - सा फिरता है !  
बिजली को भी छू आये  
इस में इतनी अस्थिरता है !

निर्झर और नदी बन उपवन—  
वन से जाता बहता है !  
यह कब मेरा दुख सुनता है,  
मेरे अधीन में रहता है ?

सब कुछ खो कर भी राजा है;  
पाकर सभी अकिंचन है !  
मुझे खेद है, बन्धु, बड़ा - ही;  
मेरे पास एक ही मन है !

×

×

×

दो होते यदि, तो उनमें से  
शायद एक दिया भी जाता !

किसी तरह चुपचाप अनिच्छित  
विष का घूँट पिया भी जाता !

दो होते, तो सम्भव भी था  
सौ - सौ घड़ियों में परिवर्तन !  
किन्तु, खेद है बन्धु, मिला जो,  
मेरे पास एक ही है क्षण !

वह क्षण, जो बेसुध श्मशान के  
निरानन्द में सोया है !  
इस विराट् पृथ्वी के कण-कण में  
निमग्न है, खोया है !

उस क्षण को मेरी मस्ती ने  
बाँधा है, अपनाया है;  
प्राणों के बदले में जिस क्षण को  
माँगा है, पाया है !

यह तो चाह रहा मिट जाना  
तुझ में, तोड़ जगत् का बन्धन;  
किन्तु, खेद है,—लाचारी है,  
मेरे पास एक ही है क्षण !

x

x

x

दो होते यदि, तो उन में से  
 शायद एक दिया भी जाता !  
 इस मजबूरी की हालत में  
 कुछ तो काम किया भी जाता !

दो होते, तो शायद मैं भी  
 होता तेरे सुख का कारण;  
 यह मेरा दुर्भाग्य कि सचमुच  
 मेरे पास एक ही जीवन !

दो बाँहें भी मिल कर आखिर  
 किसी एक को ही भर सकतीं !  
 दो आँखें भी हुईं, देख कर  
 किसी एक पर ही मर सकतीं !

इस पत्थर के दिल को लेगा  
 कौन भला विश्वास करेगा ?  
 इस प्रचण्ड ज्वाला में आ क्या  
 कोई फूल निवास करेगा ?

अभु के चरणों से ठुकराया  
 जो; क्या यह निर्माल्य नहीं है ?  
 इस में गुरुता का अभाव - सा  
 और सहज चापल्य नहीं है !

बना हुआ है यह तो केवल—  
 केवल दो श्वासों का साधन !





मगर करूँ क्या ? बन्धु, विवश हूँ;  
मेरे पास एक ही बात !

---

### निर्वन्ध

मुझे बाँध सकतीं ये कब तक  
जग की भौगोलिक सीमाएं ?

जैसे नदी निकल जाती है  
लौघ प्रान्त-वन-गिरि-घाटी को !  
मेरा युग भी आज चला है  
तोड़ पुरातन परिपाटी को !

मुझे घेर सकतीं ये कब तक  
देशों की दुर्बल रेखाएं ?

पृथ्वी के कोने - कोने से  
मानो, मुझे निमंत्रण आता;  
सागर - पार, दूर अम्बर से  
रह - रह कोई मुझे बुलाता ?

किन्हे न होती चाह कि मुझको  
एक बार जीवन में पाये ?

कब बन्दी रह सका पुष्प का  
सौरभ उसके हृदय - भवन में ?  
लगतते ही प्रातः - समीर का  
झोंका उड़ जाता वन - वन में !

मुझे बाध्य कर सकती हैं ये  
कब तक सांसारिक ममताएं ?

मेरे .लिये समूची दुनिया  
ही ज्यों मेरा प्यारा घर है !  
घर - घर में आत्मीय बन्धु हैं;  
मुझ से परिचित नगर-नगर है !

कण - कण को इच्छा होती है,  
दो - क्षण मेरे साथ बितायें !

जिस दिन स्वयं तोड़ मैं दूँगा  
काल और दूरी का बन्धन,  
द्वार खोल पिँजड़े का पंछी—  
सा मैं उड़ जाऊँगा तत्क्षण;

दुनिया भर में फैल जाँयगी  
मेरी आकुल बाहु - लताएं !



## प्रबहमान

बह चला उधर ही, जिधर बहा !  
कुछ देर बहा, कुछ दूर बहा;  
फिर पता नहीं मैं किधर बहा !

मैं तो ठहरा बहता पानी;  
मेरी भी क्या नयी कहानी ?  
भरने की नाईं है, जैसे  
क्षणा भर रुकती नहीं जवानी !

मैं ही कब जीवन - सरिता के  
एक घाट पर रुका रहा !  
बह चला उधर ही, जिधर बहा !

जैसे रथ की चपल पताका  
रथ के पीछे भागी जाती;  
मुझे छोड़ कर मेरी इच्छा  
भी है आगे - आगे जाती !

तुम को हो विश्वास भले मत,  
आँसों - देखा सत्य कहा !  
बह चला उधर ही, जिधर बहा !

जिधर खिँचा मैं, खिँचता आया;  
जिधर उठा मैं, उठता आया;

साथ दिये ये पैर जिधर ही,  
मैं निर्भय हो बढ़ता आया !

एक बवण्डर - सा अम्बर में  
धूल उड़ा छा गया, अहा !  
बह चला उधर ही, जिधर बहा !

मैं लहरों को भेल रहा हूँ;  
मैं मौजों में खेल रहा हूँ !  
जरा मौत की मनहूसी को  
जबरन पीछे ठेल रहा हूँ !

कहो, कौन व्यवहार तुम्हारा  
मैंने कब हँस कर न सहा ?  
बह चला उधर ही, जिधर बहा !

### एकलव्य

एकलव्य, अपनी प्रतिभा से  
तुमने क्या कर दिया न सिद्ध ?  
बिना किसी गुरु के भी अर्जुन--  
सा हो सकता वीर प्रसिद्ध !

तुझ में वह पौरुष था, द्रोणा—  
 चार्य बनाया पत्थर को !  
 पृथ्वी को आश्चर्य - चकित कर  
 विवश झुकाया पत्थर को !

तूने यह कर दिया प्रमाणित,  
 निस्सन्देह, व्यर्थ गुरु - भक्ति;  
 निष्फल गुरु - प्रसाद या सेवा;  
 जो कुछ है, वह इच्छा - शक्ति !

इच्छा - शक्ति प्रबल है यदि, तो  
 नहीं असम्भव कोई कार्य ।  
 नहीं ज्ञान के लिये कहीं  
 गुरु की आवश्यकता अनिवार्य !

एकलव्य ! जा सकता कहा न  
 क्या यह गुरुता से विद्रोह ?  
 वह गुरु, अजुन के प्रति जिस की  
 थी विशेष ममता, सम्मोह !

जीवन में की एक बार ही  
 गलती एक मगर तू ने ।  
 काट दक्षिणा में उँगली ही  
 दी होती न अगर तू ने—

तो हे वीर, महाभारत का  
 रूप कदाचित् होता अन्य !

गुरु से नहीं किरात, स्वयं ही  
तू अपनी महिमा से धन्य !

---

### कुम्भकार

कुम्भकार ने कितने श्रम से  
युग - घट का निर्माण किया !  
'नहीं, नहीं !' उत्पाती बालक ने  
उसका अपमान किया !

फेंका उसे उठा कर धरती पर,  
क्षण - भर में तोड़ दिया;  
लोकन, क्या निर्माता ने  
निर्माण - कार्य को छोड़ दिया !

वह झुँझलाये, तो पल - भर में  
हो सकता दिग्भ्रम विनष्ट;  
पर, शिशु की चिन्ता से होगा  
कितना उसे मानसिक कष्ट !

वह अबोध है, वह नटखट है;  
एक बार ले लेता है !  
बालक ही तो, फौरन उस को  
नापसन्द कर देता है !

जानें, अब तक यों - ही उसने  
 फोड़े कितने मंगल घट;  
 जानें, कब तक उसे होश होगा !  
 सँभलेगा वह नटखट !

फिर भी कुम्भकार का धीरज  
 स्तुल्य, न वह घबड़ाता है;  
 और, एक के बाद एक नित  
 नया बनाता जाता है !

युग पर युग बीते हैं, घट पर  
 घट हैं बनें भव्य, निर्दोष ;  
 आह, कभी कुछ भी तो होता  
 उत्पाती शिशु को सन्तोष !



### पुकार

ओ घरा, पुकार हुई तेरी;  
 मैं उतर स्वर्ग से आया !

मुझे देखने को शायद ये  
 तेरी आँखें तरस रही थीं;

मिलनातुर थीं, सावन - भादों  
 सी युग-युग से बरस रही थीं !  
 मैंने तेरा स्वर पहिचाना,  
 मैं मिलने को अकुलाया !  
 जो कुछ तू ने दिया, हृदय है  
 चिर - कृतज्ञ, चिर-आभारी है !  
 दे न सका बदले में कुछ भी,  
 यह तो मेरी लाचारी है !  
 तेरे लिये अमृत के घट को  
 मैंने पैरों से टुकराया !  
 तेरे मुख पर हँसी देख कर  
 आज स्वर्ग को भूल गया हूँ !  
 अपना नन्दन छोड़, पूछ मत,  
 तेरे वन में झूल गया हूँ !  
 मुझे बाँध रखेगी कब तक  
 जानें, यह तेरी माया !

### गधा

मुझे इसी का एक दुःख है,  
 तू विद्रोह न क्यों करता !

मुझको इसका दुःख नहीं, क्यों  
 तुझे न सींग हुई सर पर ?  
 हुक्म मानने से धोबी का  
 तू इनकार न क्यों करता ?  
 मुझे न इसका खेद कि तुझ को  
 हुई न क्यों पैनी नाखून ?  
 गोली - लगे बाघ - सा ही तू  
 हाहाकार न क्यों करता ?  
 मुझे नहीं अफसोस, तुझे क्यों  
 हुये नहीं जहरीले दाँत ?  
 कम से कम तू भला साँप - सा  
 भी फुत्कार न क्यों करता ?  
 यों कब तक अपने मालिक का  
 बोझा ढोता जायेगा ?  
 और पीठ पर नंगी कब तक  
 यों तू कोड़े खायेगा ?  
 तुझसे है न किसीको भय क्या ?  
 तू सचमुच इतना मूर्ख ?  
 घर से घाट, घाट से घर, तू  
 यों ही मारा करता भ्रूख !  
 इतना तो था पता कि जानवर  
 तू है—तेरा नाम गधा !

लेकिन, था मालूम न, तू है  
 इतना सीधा और सधा !  
 मुँह से भी तो एक बार तू  
 अम्बीकार न क्यों करता ?  
 ज्यादा गुनहगार है शोषक  
 से शोषित होने वाला !  
 गुनहगार है ज्यादा शामक  
 से शासित होने वाला !  
 इतना क्यों दयनीय बना तू ?  
 क्या भूखा है ? नंगा है ?  
 तू अपराधी है--दोपी है;  
 बहती उल्टा गंगा है !  
 यों सहता जायेगा कब तक ?  
 तू प्रतिकार न क्यों करता ?

### भेड़ियाधसान

ये मेरी कविताएं,  
 आगे - पीछे, दायें - बायें,  
 छोटी - बड़ी,  
 सँवली - गोरी,

दुबली - मोटी,  
 रंग - बिरंगी,  
 एक दूसरे के पीछे जो,  
 मेरी आँखों के इंगित पर,  
 बड़ी चली आती हैं  
 आँख मूँद कर  
 नियम - रहित  
 क्रम - हीन, अशुक्ल.  
 अष्ट - पंक्ति  
 अनपवाद,  
 चुपचाप, मुकाये सिर बेचारी  
 जैसे भेड़े,  
 झुण्ड के झुण्ड ।

---

हे भुवन-मोहिनी मा पृथिवी

हे भुवन - मोहिनी मा पृथिवी,  
 मैं तुझे छोड़ कर उठ न सका !  
 तेरी मिट्टी में मेरा मन,  
 जो एक बार खोया यह मन;

वह अंकुर भी दे सका नहीं,  
 मैं उसे फोड़ कर उठ न सका ।  
 तेरी बाँहों में ममतामय,  
 जो एक बार यह बँधा हृदय;  
 तेरे ममत्व की कारा को  
 फिर कभी तोड़ कर उठ न सका  
 जो कभी उड़ा भी तो क्षण-भर,  
 मैं ललचा कर नभ की छवि पर;  
 तू ने यों खींच लिया मुझ को,  
 फिर पंख जोड़ कर उठ न सका !  
 मुझ से है जकड़ गया कण-कण,  
 है लिपट गया मुझ से क्षण-क्षण;  
 तेरे अंचल में बँधा हुआ  
 मैं तुझे छोड़ कर उठ न सका !

### तुम मिलो

तुम मिलो ऐसे न, जैसे आग में पानी !  
 तुम मिलो जैसे मिली है व्योम में वाणी !  
 तुम मिलो ऐसे न, जैसे रूप से छाया !  
 तुम मिलो, जैसे मिली है प्राण से काया !

तुम मिलो मत इस तरह, ज्यों मेघ में बिजली !  
 तुम घुलो मिल इस तरह, ज्यों दूध में मिसरी !  
 मत मिलो, तुम मत मिलो, ज्यों ताप से पारा !  
 तुम मिलो, जैसे मिली है सिन्धु में धारा !  
 व्यर्थ है वह मिलन, जिसका अंत हो विच्छेद;  
 प्रेम वह क्या, मात्र तिल भी रह गया यदि भेद !  
 तुम मिलो, घुल मिल रहो, एकान्त-एकाकार !  
 भूमि में ज्यों गन्ध, जल में रस, हृदय में प्यार !

---

मैं तुम्हारा हूँ, तुम्हारा !

मैं तुम्हारा हूँ, तुम्हारा ।  
 लाख ये कमजोरियाँ रहते हुए भी,  
 लाख लुक - छिप चोरियाँ रहते हुए भी,  
 मैं चला जाता कहीं हूँ भूल कर जो,  
 प्यार कर लेता कभी मैं जो किसी को,  
 फिर न मिलती जिन्दगी - भर वह दुबारा ।

मैं तुम्हारा हूँ, तुम्हारा ।  
 एक क्षण के वास्ते यदि मैं गया हूँ कुछ बहक ही,  
 तो, तुम्हारी याद में आई कहीं ज्यादा चमक ही,

रूप यह जो था कभी, अब और ही कुछ खिल उठा है ।  
 आज यह पाषाण का मस्तिष्क भी जो हिल उठा है ।  
 और पहले यों कभी शायद रहा हो जो न प्यारा ।  
 मैं तुम्हारा हूँ, तुम्हारा ।

जिन्दगी में तुम समाती जा रही हो,  
 रोज कुछ - कुछ गुनगुनाती जा रही हो ।  
 उठ रहा हूँ, आज जो तूफान - सा मैं,  
 और तुम बिजली गिराती जा रही हो ।  
 क्या न इसमें है तुम्हारे हाथ का कोई इशारा ?

मैं तुम्हारा हूँ, तुम्हारा ।  
 मैं किसीका हो सकूँगा क्या कभी अपना ?  
 बन सकूँगा क्या किसीकी आँख का सपना ?  
 तुम लगी हो साथ मेरे जन्म से, माया !  
 धूप है जब तक, न तब तक जायगी छाया !  
 मिल सके मेरे हृदय में यदि तुम्हें तरु का सहारा,

मैं तुम्हारा हूँ, तुम्हारा ।  
 मैं गया हूँ तो रुकी है दृष्टि मेरी भी कहीं क्या ?  
 जो मुझे झुकने न दे, पुरुषत्व वह मुझ में नहीं क्या ?  
 दिल अगर तोड़ा किसीका, तो उमड़ता प्यार भी था;  
 राज-मथ पर रोक लूँ, मुझको मिला अधिकार भी था ।  
 गीत गाती तुम चली हो, मैं बजाता एकतारा !  
 मैं तुम्हारा हूँ, तुम्हारा ।

## बहुरूपिणी

तू ही तो बस गई हृदय में कविता बनकर !

मैं तेरा ऋण किस प्रकार स्वीकार करूँ ?

किन शब्दों में ? किन अर्थों में ?

व्यक्त हृदय का प्यार करूँ ?

छंदों से जिसके शरीर की जिसकी आँखों से आँसू का  
वी हो नव - रस - युत रचना टपका - टपका, बूंद - बूंद में  
उसे देखकर ही अवाक् हूँ मधवा पान किया हो, कैसे  
घायली मेरी निर्वचना ! उसे नहीं सत्कार करूँ ?

तू ही तो बज गई हाथ में वीणा बनकर !

स्वर है अनेक, पर कंठ एक यह जो तेरा गीत उमड़ता  
है; और रागिनी भी है एक आता है मेरे जीवन में  
और स्वरो में तन्मयता है घन-माला जैसे अम्बर में  
और कहीं यदि अतिशयता है मधु-वैभव जैसे उपवन में

तो अक्षय्य अपराध न मेरा

मैं प्रवाह में बह - बह जाता

यह भी तेरा ही चमत्कार है

जो मेरी उँगलियाँ सधी हैं

गीतों की कोमल सितार है

तू ही तो आ गई कंठ में माला बनकर

क्या उस दिन तेरे चरणों में मैं न झुका था ?

क्या उस दिन चले - चलते पथ में

थोड़ा - सा भी मैं न रुका था ?

मैं कैसे कह दूँ, उस माला क्या उस दिन मैंने अपने को  
में फूलों की गंध नहीं है ? धन्य न माना था ?  
अगर मान लो, कह भी दूँ, तो क्या उस दिन भी सच-सच मैंने  
दुनिया इतनी अंध नहीं है ! अपने को पहचाना था ?

तू ही रम गई चित्त में माया बनकर !

यह जो कौतुक - सी करती

बिजली-सी तृष्णा-सी, पारा-सी

महालोभ - सी, चुम्बक - सी, धारा - सी

मेरे सम्मुख, मेरी ही आँखों में और धूल भरती

भाँति-भाँति का रूप दिखाकर लुटा हुआ-सा, कुब्र पागल-सा  
मेरे मन की सुघ-बुध हरती खोया - खोया - सा परमात्मा  
जब करती हुंकार हृदय में मुझे दूँढता फिरता है, पर  
अहंकार करती आत्मा पता नहीं पाता है जग में

तू ही तो खा गई अंत में काली बनकर !

जिस दिन तूने मेरे दृग की ज्योति झीनकर

अकस्मात् जल - हीन मीन कर

युद्धस्थल में खींच मुझे ललकारा था

और मौत को तूने मेरी बोल, बोल ! ये प्राण नहीं क्या

चिर - अविलम्ब पुकारा था उस दिन भी अकुलाए थे ?

क्या उस दिन मेरी आँखों से प्रथम बार ज्यों तुझे देखकर

छलक अश्रु भी आए थे ?

अब तक भी तो बना हुआ मैं वही मार्ग का पत्थर !

मैं तुम्हें यदि भूल भी जाऊँ

मैं तुम्हें यदि भूल भी जाऊँ किसी दिन,  
एक दिन वह भूल मैं सकता नहीं !  
एक दिन बहुमूल्य जो  
तुमने दिया था जिन्दगीका,

बल्लभी, अपनी खुशी से ।

आभार उसका मानता हूँ !

क्योंकि, वह प्रत्येक दिन

आया हमारी जिन्दगी में

एक नूतन स्वर्ग बनकर !

थे जहाँ, जब —

स्वर्ग में बस, सिर्फ दो ही ।

और कोई भी नहीं ।

मैं किसी दिन दूसरी दुनिया बसा लूँ,

एक दिन वह भूल मैं सकता नहीं ।

एक दिन भी इस तरहका

जिन्दगीमें जब कभी आता,

सदा स्मरणीय-सा होकर ।

याद जिसकी है अमिट,

चट्टान पर मानों लकीर खिंची हुई ।

एक दिन क्या, एक क्षण भी

“साधुका सत्संग” यदि मिल जाय,

तो कोटिशः अपराध हो जाते हरण ।  
 तुम ने जिसे गौरव दिया,  
 आनन्द, यौवन, सुख दिया;  
 सुन्दर बनाया ।  
 श्वास से जीवित किया,  
 वह एक दिन केवल,  
 मैं बिछुड़ जाऊँ किसी दिन सर्वदा को,  
 एक दिन वह भूल मैं सकता नहीं ।

---

मैं करूँ क्या क्रोध तुम पर

मैं करूँ क्या क्रोध तुम पर ?


मैं करूँ यदि क्रोध,  
 तो यह स्वर्ग जो तेरा,  
 एक क्षण भी क्या  
 उहर सकता धरापर ?  
 नींव से पूरी इमारत ही  
 उटेगी डोल थर-थर ।  
 और यह हो जायगा—  
 चमगीदड़ों का बस, बसेरा ।

क्या उठाऊँ शस्त्र तुम पर ?

मैं उठाऊँ शस्त्र तो,  
 संसार में है कौन ?  
 एक क्षण भी सामने  
 मेरे खड़ा रह जाय ?  
 एक क्षण मेरा विरोधी  
 बन अड़ा रह जाय ?  
 विश्व के चापल्य पर  
 मैं स्तब्ध हूँ, मैं मौन ।

क्या लडूँ मैं आज तुम से ?

पुरुष जो कर्ता,  
 उसे कब कर्म से अवकाश ?  
 वह चला जाता बड़ा  
 कर्त्तव्य निज करता हुआ,  
 आप ही से वह स्वयं  
 अलमस्त-सा लड़ता हुआ,  
 वह करे क्या वार उस पर,  
 मृत्यु का जो मास !



जब-जब मैं हूँ कुछ भी बोला

जब - जब मैं हूँ कुछ भी बोला !

बदल गयी है तेवर दुनिया—  
भर की, है सिंहासन डोला !

जब - जब आगे पैर षढ़ाया,  
पीछे गया खींच कर लाया;  
मेरी आँखों के आगे ही  
फैला दी है अपनी माया !

बारम्बार मुझे ललकारा—  
'खबरदार, जो मुँह फिर खोला !'

जब - जब मुझको मिला सहारा,  
किया किसीकी तरफ इशारा;  
जिन्दा ही खूनी पंजों से  
गया मौत के घाट उतारा !

मैं चुप भी हो जाऊँ, लेकिन,  
मेरा मन क्या इतना भोला ?

तू कहता जुबान को सी लूँ !  
कुछ दिन किसी तरह मैं जी लूँ !  
लेकिन, मन का तार न छेड़ूँ;  
यों - ही जहर उठा कर पी लूँ !

मुट्टी में क्या बाँध सकेगा ।  
जलता हुआ आग का शोला ?

## तुझ से प्यार माँगता कौन

इतना कौन प्यार का प्यासा ?

तुझसे प्यार माँगता कौन ?

तुझसे माँगे वह, जो भूखों  
मरता है, भिखमंगा है ;  
तेरे आगे हाथ पसारे,  
मुफलिस है—जो नंगा है !

देकर जिसको छीन कभी ले,

वह अधिकार माँगता कौन ?

यहाँ आप ही फूल हजारों  
हँसते हैं—नित खिलते हैं;  
खुला खजाना सोने का,  
बे माँगे मोती मिलते हैं !

इतना सस्ता, इतना छोटा - सा

उपहार माँगता कौन ?

जो खुद ही राजा है, जिसकी  
जूठन पर दुनिया पलती;  
क्या उसकी इज्जत बाजारों में  
यों - ही लुटती चलती ?

आग लगा दे तू जिसमें,

ऐसा संसार माँगता कौन ?



## मस्ती

तुम मेरी मस्ती तो देखो !

तुम मेरी मस्ती तो देखो !

पत्थर से टकराने वाली

तुम मेरी हस्ती तो देखो !

मञ्चल रहे अरमान हजारों

जिसमें, वह बस्ती तो देखो !

तुम मेरी मस्ती तो देखो !

तुम मेरी मस्ती तो देखो !

मैं आँधी बनकर जब उठता,

बिजली बन जाती है मस्ती;

मैं वसन्त - सा धूम मचाता,

कोयल बन गाती है मस्ती !

इतनी मस्ती, इतनी मस्ती,

नदी - सिन्धु छलके - से पड़ते;

शिखर - शिखर जिसके प्रकाश से

जग - जगमग झलके - से पड़ते !

यह है हवा कि जिसको यदि तुम

बाँधो भी तो बाँध न पाओ;

यह है वह धारा कि जिसे तुम

काटो भी तो काट न पाओ !

यह मस्ती है आग कि जिससे  
 यदि खेलो, तो जल-जल जाओ !  
 यह मस्ती है घटा कि बरसे  
 जो झम-झम, तो गल-गल जाओ !  
 यह मस्ती नागिनी, कभी जो  
 ऐंठ जरा - सी भी जाती है !  
 सच तो, थोड़ी देर मौत को  
 भी कुछ दहशत हो जाती है !

इस मस्ती को पा सकते हो  
 क्या तुम अंगूरी हाला में ?  
 इस मस्ती को छू सकते हो  
 क्या होठों से मधु प्याला में ?  
 यह मस्ती भी बिकती है क्या  
 दूकानों में, बाजारों में ?  
 यह मस्ती भी मिलती है क्या  
 शशि में, सूरज में, तारों में ?

यह मस्ती देखी है तुमने  
 बोलो, किस तरुणी आँखों में ?  
 सच बतलाओ, इस मस्ती को  
 पाया क्या तुमने लाखों में ?

इतनी मस्ती, इतनी मस्ती,

मैं बहका - बहका जाता हूँ !  
कुछ का कुछ हूँ सुन लेता मैं,  
कुछ का कुछ कहता जाता हूँ !

पड़ी बेड़ियाँ हैं पैरों में,  
हाथों में भारी हथकड़ियाँ !  
फिर भी आठों पहर खुशी की  
चहल - पहल, मगल की घड़ियाँ !

दिन भागा जाता है जल्दी,  
छोटी होती जाती रातें ;  
इतना है आनन्द कि मुँह की  
मुँह में ही रह जाती बातें !

जब आती है मौज, किसीकी  
मैं तस्वीर सजा लेता हूँ !  
जब उमङ्ग उठती है, अपनी  
ही जजीर बजा लेता हूँ !

जिस मतवाले ने यह मस्ती  
दी मुझको - आबाद रहे वह !  
इस मस्ती में बाँध मुझे  
रखनेवाला आजाद रहे वह !

---

## आँधी

उस दिन आँधी आयी थी  
 थर - थर करती,  
 धूल - भरी,  
 उस दिन आँधियाली छाया थी !  
 तड़-तड़-तड़ मेघों का गर्जन,  
 भीम - नाद !  
 धुआँधार वर्षा,  
 बिजली का टूटना कड़क कर !  
 महासिन्धु का हाहाकार ।  
 हड़-हड़-हड़, झड़-झड़-झड़,  
 पीपल की भारी शाखाएँ,  
 ताड़ों के फैले पत्ते;  
 दिन में ही घन - अन्धकार  
 छाया अपार !  
 सूरज-तारे-चाँद, कहीं कुछ—  
 कुछ भी नहीं कहीं पर !  
 मुट्टी - भर गर्द सिर्फ;  
 आँखों में न रोशनी;  
 दुनिया ऐंठ साँप - सी  
 बल खायी,  
 अँगड़ायी थी !

चिड़ियों के खोते उजड़े,  
 उपवन उजड़ा,  
 घर भी उजड़ा,  
 गुजरा पथ से एक आदमी,  
 उसने देखा, एक किनारे  
 नन्हा-सा बच्चा सोया था ।  
 जानें, मृत या जीवित ?

---

### आओ, मेरे आगे बैठो

आओ, मेरे आगे बैठो !  
 जैसे बैठी होती काली  
 काली नागिन, दो जिह्वा-वाली,  
 एक हाथ धरती से ऊपर,  
 ऐंठ गयी हो जो बल खाकर,  
 मार कुण्डली, फन फुत्कारे,  
 अब काटे, अब ठोकर मारे,  
 देखो, निनिमेष तुम मुझको,  
 देख सको जब तक,  
 यों अपलक,  
 मेरे आँखों पर, गालों पर

अपनी जलती साँसें छोड़ो ।  
 मुझसे अपनी आँख मिलाओ,  
 मेरे दिलमें विष बरसाओ;

उगलो जहर, होठ पर  
 रखदो, रखदो, कहता हूँ मैं,  
 जीभ खून की प्यासी अपनी ।

आओ, बैठो मेरे आगे !

जैसे बैठी होती बाघिन,  
 बहुत दिनों की भूखी बाघिन,  
 लाल आँख, सुरत भयावनी,  
 जैसे हो प्रत्यक्ष मृत्यु,  
 लगता हो,

अब झपटे, मानो, अब निगले !  
 फिर देखो, तुम मेरी हाजत—  
 मैं क्या करता हूँ तत्क्षण ?

मैं तुम्हें देखता रह जाता हूँ,  
 और जरा - सा हँस देता हूँ;  
 और, और...मत पूछो, इसके  
 बाद कि क्या होता है ? ...

यह क्या है ?

क्या भय है ?

अथवा आत्म-समर्पण है ?

यह कैसा दर्शन है !  
 आत्म-घात है !  
 यह किस जीवन का रहस्य है !  
 प्रेम-घृणा है ! कुछ भी तो अवश्य है !  
 ओ दुनिया, पूछो उस दुश्मन से,  
 बाघिन, काली नागिन से—  
 मुझसे क्या तुम पूछ रहे हो !

---

### अभिमानी

तुम से ओ अभिमानी, बोलो !  
 किसने बदला नहीं चुकाया !  
 बड़ा गर्व था तुमको अपने  
 धर्म, देवता औ ईश्वर पर !  
 शायद यह भी मान लिया था,  
 कौन विश्व में तुम से बढ़ कर !  
 और वही आगया एक दिन,  
 तुमने जिसे अनार्य कहा था !  
 तुम्हें पराजित करने में वह  
 सफल रहा, कृतकार्य रहा था !

चूर हुई खोपड़ी तुम्हारे  
 ईश्वर की, फिर परमेश्वर की !  
 टूटी मठ, मन्दिर भी टूटा,  
 पत्थर की छाती भी दरकी !  
 लोक और परलोक तुम्हारे  
 दोनों लूटे गये जहाँ पर,  
 कहाँ तुम्हारा पौरुष था उस  
 रोज ! तुम्हारा धर्म कहाँ पर !  
 तुम से ओ अभिमानी बोलो !  
 किसने बदला नहीं चूकाया ?

बड़ा नाज था तुमको अपनी  
 आजादी का औ ताकत का !  
 किया प्रचार समस्त जगत में  
 खुल कर तुमने अपने मत का !  
 'ओ गुलाम !' कह किन्तु घृणा से  
 तुमने जिसको कभी पुकारा,  
 क्या न उसीने कहो, मौत के  
 उस दिन, तुमको घाट उतारा !

पैरों में हैं पड़ो बेड़ियाँ ;  
 हाथ कसे हैं हथकड़ियों से !  
 पर, मीना बाजार लगा है ;

व्योम पटा है फुलझड़ियों से !  
 तुम करते हैंस-हैंस कर बातें,  
 तो मेरे दिल में है आता ,  
 जैसे पहन फुल की माला  
 बलि का कोई बकरा जाता !

मैं तुमको कैसे समझाऊँ ?  
 मैं तुमको क्या-क्या समझाऊँ ?  
 दिल में कैमी आग सुलगती,  
 धुआँ उठे, तब तो दिखलाऊँ !

‘अहं-अनलहक’ के नारों से  
 मस्त हुए उस दिन तुम ऐसे,  
 दिल्ली की शाही गद्दी पर  
 तुगलक खाँ बैठा हो जैसे !

क्या उस दिन आया था दौड़ !  
 जन्नत से भगवान् तुम्हारा ?  
 बोलो, बोलो. ओ अभिमानी !  
 क्या इतना अभिमान तुम्हारा ?

लेकिन, अब जो युग आवेगा,  
 टाल सकोगे दुश्मन कह कर  
 तुम न उसे ! वह तुम्हें पकड़ ही  
 लेगा स्वयं सामने बढ कर !

नत होंगे तुम उसके आगे,  
 और टेक दोगे तुम घुटने !  
 वर्ना लापरवाह ! तुम्हारी  
 साँस लगेगी क्षण में घुटने !

तुम हो इस जिल्लत के कारण,  
 अभिमानी, ओ उत्तरदायी !  
 अरे पहरुए, तुम चूके हो  
 चौकी से, सो रात बितायी !  
 तुमने भाई को मारा है,  
 और पिता को जहर दिया है !  
 तुमने इस मिट्टी के प्रति ओ,  
 दारुण अत्याचार किया है !

घात किया विश्वास, एकता  
 का आया था जब - जब मौका !  
 बना दिया जोवन को मानो,  
 सागर में कागज की नौका !

ओ अभिमानी, पृथ्वी से भी  
 दूर कहीं जो बन्धु तुम्हारा  
 आवेगा जब कभी, उसे क्या  
 मिल जायेगा तो न सहारा !

## बन्धन

ओ मेरी दुनिया, बाँधो !

बाँधो कस कर मुझको  
तुम अपने कठोर बन्धन में  
मैं उड़ता जाता हूँ—

उड़ता जाता नील गगन में !  
अगर नहीं बाँधोगे, मुझको  
निःसशय खो दोगे !  
मेरी किस्मत पर उस दिन  
क्या यों - ही रो दोगे ?

मुझको रक्खो पिंजड़े में तुम,  
मेरे लिये बनाओ जाल;  
मुझको तुम उलझाकर रक्खो,  
मुझको दो उलझन में डाल !

फँसा रहूँ जिसमें आजीवन;  
इतना मुझे छिपा कर रक्खो,  
मुझे न कोई देख सके, यों  
मुझ पर कड़ा नियंत्रण रक्खो !

रक्खो मुझे कृपण के धन-सा  
वर्ना, हो जायेगी चोरी ।

ओ दुनिया, वर्ना, आ कोई  
 जिन तुम्हारे हाथों से ले  
 जायेगा मुझको बरजोरी !

दो मुझको बेड़ियाँ, और  
 मेरे हाथों में कड़ियाँ दो ;

कैदी मुझे बना कर रखो ;  
 तुम निगरानी मुझपर रखो !

चोरी से, छिप कर, जानें कब,  
 कहाँ तुम्हारी नजर बचा कर,  
 और आँख में धूल झोंक कर !

मैं हो जाता हूँ ओझल !  
 छवि का प्यासा, मैं चचल !  
 श्रावण-घन में,

रिमझिम-रिमझिम वर्षानिल में,  
 महासिन्धु के नील - सलिल में,  
 जानें, कब, किस ऋतु में, किस दिन

उड़, जाऊँगा प्रात-स्वप्न-सा  
 मधु के वन में ?

देखो-देखो, अघावाध मैं  
 भागा जाता हूँ छूटा—

बूट तुम्हारे हाथों से !  
 क्या तुमको अफसोस नहीं कुछ !  
 ओ दुनिया, सच पूछो तो,  
 मुझको अपने खोने का—  
 है उतना गम नहीं कि जितना  
 दुःख तुम्हारे रोने का !  
 क्यों कि, तुम्हारा ही हूँ, जो कुछ !

मुझ पर बैठा दो पहरा !  
 बाँधो मेरे जीवन को, इस  
 जीवन के कण - कण को,  
 क्षण - क्षण को बाँधो !

रेशम की डोरी से अथवा  
 लोहे की जंजीरों से !  
 चाहे, जिससे बाँधों, लेकिन,  
 मुझको बाँधो कस कर !  
 विरस, विवश कर !

जिससे भाग न सकूँ—  
 उड़ न सकूँ मैं तुम्हें छोड़ कर !  
 रखो तुम अपने शासन में;  
 देख सकोगी क्या तुम इसको !

क्या इसको सह सकती हो !  
 कर सकतीं बर्दाश्त कि, देखो—  
 मैं स्वच्छन्द हुआ जाता हूँ !

अनुशासन से हीन, निरंकुश,  
 मुक्तानन्द हुआ जाता हूँ !  
 यह भी क्या कोई जीवन है !  
 और तुम्हारे कथित विचारों के प्रतिकूल !  
 और तुम्हारे आदर्शों को भूल !  
 और तुम्हारा ठुकरा कर इतिहास,  
 जाति तुम्हारा, धर्म तुम्हारा,  
 और तुम्हारा वास !

मैं उस ओर बढ़ा जाता हूँ—  
 जो है, सब पूछो तो,  
 कहीं तुम्हारी इस दुनिया से  
 ज्यादा विस्तृत, अधिक विशाल !  
 अधिक दूर तक, अधिक परिधि में  
 घेर लिया है जिसने काल !

और अगर मैं एक क्षुद्र  
 सीमा को तज कर,  
 जो बढ़ता हूँ,  
 तो क्या करता हूँ अपराध ?

फिर भी मोह तुम्हारा  
 कहता है, रो-रो कहता है,  
 सोचो तो अपने मन में !  
 ओ दुनिया, ओ मेरी दुनिया !  
 बाँधो तुम मुझको बन्धन में

बाँहों को छाया कर दो !  
 फूलों से अंचल भर दो !  
 बन्धस ही में मुक्ति लाभकर

सकूँ कभी, मुझको वर दो !  
 एक बात यह और आखिरी,  
 जीने दो, चलने दो साँसें !  
 मैं तो लड़नेवाला उहरा,  
 एक सिपाही;

मैं तो चलनेवाला राही !  
 मुझको यह कहने की हिम्मत  
 नहीं की मंजिल पा जाऊँगा,  
 और जीत जाऊँगा रण में !

बाँध सको, तो बाँधो मुझको  
 ओ दुनिया कस कर बन्धन में !

---

## द्रष्टा

मैं तो द्रष्टा - द्रष्टा केवल !  
 तुम्हें देखने को ही इतना  
 विह्वल हूँ, व्याकुल हूँ, चञ्चल !

हाट कहीं बाजार लगा है ;  
 सोने का संसार जगा है ।  
 कहीं भीड़ है , कहीं शोर है ;  
 जमघट है , कल-विकलरोर है !

इसे देखता जाता हूँ मैं ;  
 घूम रहा हूँ चौराहों से !  
 मिलता हूँ अपने ही जैसे  
 अलमस्तों—लापरवाहों से !

बहुत हुआ, तो जरा बोल-हँस  
 लिया-कहीं पर रुककर पल्लभर !  
 अगर कहीं दिल मञ्चल गया तो  
 पटक दिया उसको पत्थर पर !

मेरे हाथों में कूची है ,  
 मैं अंकित करता जाता हूँ !  
 मेरे हाथों में सितार है ,  
 मैं गुंजन भरता जाता हूँ !

मैं किसको देखूँ, क्या देखूँ ?  
 किसे न देखूँ प्यार करूँ मैं ?  
 किसे सरा हूँ ! किसपर रीझूँ ?  
 किसे नहीं सत्कार करूँ मैं ?

हास - अश्रु दोनों मिलते हैं ,  
 मैं चुपचाप चला जाता हूँ ;  
 शोक - हर्ष दोनों मिलते हैं ,  
 मैं सवेग निकल जाता हूँ !

काँटों में मैं फसूँ, फूल से  
 उलझूँ, होता असर नहीं है !  
 कौन चाहता ? कौन नहीं ?  
 इसकी भी मुझको खबर नहीं है !

हे सुन्दर, हे चिर - सुन्दर हे !  
 मुझमें वह उच्छ्वास कहाँ है ?  
 रूप तुम्हारा क्षुद्र चित्त में  
 समा सके, अवकाश कहाँ है ?

मैं देखूँ - औ तुम्हें देख कर  
 क्षण-भर ठिठक खड़ा रह जाऊँ !  
 मैं देखूँ - औ तुम्हें देख कर  
 थोड़ी देर मुग्ध बह जाऊँ !

मैं देखूँ - औ तुम्हें देखता  
 हो आजीवन मैं रह जाऊँ !  
 जो देखूँ, यों-ही दुनिया को  
 मैं अपने अनुभव कह पाऊँ !

बस , क्षण - भर, क्षण-भर ! फिर इसके  
 बाद कदम आगे बढ़ जाये !  
 मैं पहुँचूँ उस देश, जहाँ फिर  
 कभी तुम्हारी याद न आये !

इसके बाद-बाद इसके है ;  
 अन्ध-कूप , हिम-गर्त भयानक !  
 और वहाँ पाओगे मुझको  
 अपने चरणों में नत-मस्तक !

मैं स्रष्टा हूँ जहाँ, द्विधा में  
 वहाँ विधाता भी पड़ जाता !  
 ध्वंस पुरातन को कर, प्रतिक्षण  
 मैं नवीन संसार बनाता !

मैं स्रष्टा अपनी आत्मा का ,  
 नव-निर्माण करूँगा अपना !  
 पृथ्वी पर प्रतिफलित करूँगा  
 मैं अभिशप्त स्वर्ग का सपना !

सृजन करूँगा नूतन जीवन ;  
उसमें नूतन रंग भरूँगा !  
नव - यौवन में नया रक्त , मैं  
उसे सतेज - सशक्त करूँगा !

ओ द्रष्टा , देखा है तुमने  
आँधी-बिजली भ्रंशा-घन को !  
ओ स्रष्टा , इस असमंजस में  
भूल न जाना अपने प्रण को !

---









